

“የአዲስ አበባና የአፋን ኦሮሞ ጉዳይም እየተሠራበት ያለ ጉዳይ ነው...”

(Interestingly Unusual Frankness)

ዳግማዊ ጉዳ ካሳ

በአጠቃላይ የኢትዮጵያም ሆነ በተለይ የአዲስ አበባ ዕጣ ፋንታ በተሳለጠ ሁኔታ ወደ መጨረሻው ምዕራፍ እየተጓዘ ይመስላል። 99 በመቶ የሚሆነው ዜጋ ጥልቅ ዕንቅልፍ ውስጥ ሆኖ ዕንቅልፉን ቢለሸልሸለም ታሪክ ግን ጉዞውን አያቋርጥምና መረረንም ጣፈጠንም የሀገራችን መፃፊ ዕድል የሚወሰንበት ወሳኝ የጡዘቶች ጫፍ ላይ ደርሰናል። መርዶም ይሁን የምሥራቅ በራችንን ሊያንኳኳ ተቃርቧል። ሕወሐትና ጌቶቹ የቀበረቸው ቦምቦች ሁሉ ሊፈነዱና በመጨረሻው አርማጌዶ ውሉ ሊለይ ጊዜው ደርሷል።

ይህች ወቅት ለኢትዮጵያውያን ልክ እንደሰሙኑ ህማማት ብትቆጠር አይበዛባትም። ጥቂት የማንባል ዜጎች በቀንም ሆነ በሌሊት የሳሊና ዕረፍትና የአልጋ ላይ ዕንቅልፍ አጥተናል - በ“ምን እንሆን ይሆን?” መሳቀቅ። ዘጠኝ ሞት ቢመጣ አንዱ መግባቱ ለማይቀረው ስለኛ ብቻ ሳይሆን ስለመጨው ትውልድ በመጨነቅ የባዘነ ሁኔታ ውስጥ እንገኛለን። በዚህም ምክንያት ሌሊቱን አንዳንድ የድረ ገፅ የመረጃ ምንጮችን ሳገለብጥ አድሬ አሁን ጥሩ ስሜት እየተሰማኝ አይደለም። ጥቂት ሃሳቦችን ልሰንዝር ብዕራን ያነሳሁትም ለዚህ ነው።

አቻምየለሀ ታምሩ በአጭሩ ያስቀመጣቸው ዕይታዎቹ ስበውኛል - ከሳተናው ድረ-ገፅ እንዳነበብኩት።

(<https://www.satenaw.com/amharic/archives/63906>)

ሕወሐትና አህይድ አያ ዲያብሎስ በአንድ ምጣድ ያሰፋቸው በተለመደው አገላለጽ የአንድ ሳተናም ሁለት ገጽታዎችና በጠባይም በምግባርም አንድ አካል አንድ አምሳል መሆናቸውን በወቅታዊ ምሳሌ አስደግፎ አቻምየለሀ በዛሬ ሌሊት ቅልብጭ ያለች አጭር መጣጥፉ አስረድቷል።

ወደ ቀጣዩ አንቀጽ ከመሸጋገራችን በፊት ከዚህ በታች ያስቀመጥኳትን ብሂል አጠኑልኝም።

እዚያ ማዶ ሆኖ ክፉ ሰው ተጣራ፤
እዚህ ማዶ ሁኖ ክፉ ሰው ወይ አለው፤
ጎበዝ ተጠራጠር ይህ ነገር ለኛ ነው።

ማሌሊት ማነው ሕወሐት ሰሞኑን መግለጫ አውጥቷል። መጋቢት 17 ቀን 82 ዓ.ም ሰሜን ሸዋ ደራ ከተማ ላይ ከምርኮኛ ወታደሮች ጠፍጥፎ የሠራው ልጁ አዲፓም እንደዚሁ። የሁለቱም መግለጫዎች በፋክራና በጦርነት ዐዋጅ የታጨቁ ናቸው። ሁለቱም ድርጅቶች ኢትዮጵያን በሸጥና በጎጥ በታትነው ፀረ ኢትዮጵያ ኃይሎችን ለማስደሰትና በርዕሰ አድባራት ሊቀ ሣጥናኤል አማካይነት ወደር ለሌለው ጀግንነት እንዲሰጥ የተዘጋጀላቸውን የታለቅ ጅብዱ ሊሻን ለመቀበል የሚረወጡ ናቸው። ሕወሐት ለይቶለት የኢትዮጵያን ስም መጥራቱን ቢጠየፍም አዲፓ ግን በአዲስ ሥልት በሚያቀነቅነው “አምዬ ኢትዮጵያ” በሚለው ዘፈኑ ብዙዎችን እያነሆለለ ውስጥ ለውስጥና አሁን አሁን ደግሞ በግልጽ ሀገራችንን የማፈራረሱን ሥራ በገሃድ እያከናወነ ነው።

በርዕሴ ላይ ያስቀመጥኩት የአማርኛው ክፍል በግልጽ የሚናገረው የሚከተሉትን የአህዴድ ተግባራት ነው፡-

1. (በነሱው አጠራር) ፊንፊኔን ከአማራ ለማጽዳት የጀመርነውን ፈጣን እንቅስቃሴ በስፋትና በጥልቀት እንቀጥላለን። ከዚህም አንጻር -

1.1 በሽዎች የሚቆጠሩ አማሮችን ከየመሥሪያ ቤቱ እየመነጠርን እንዳንሳፈፍናቸውና በኛ ጎሣ አባላት እንደተካናቸው ሁሉ አሁንና ወደፊትም ይህን ተግባር በሚያስደምም ፍጥነት እንቀጥላለን። የወያኔን የ27 ዓመት ድካምና ልፋት የሚያስንቅም ድል በቅርብ እናስመዘግባለን። ስለዚህ በግራም በቀኝም ያለችሁን ደጋፊዎች በኛ ኩሩ።

1.2 በፊንፊኔ ዳርቻዎች የጀመርነውን የአማራና የሌሎች ጎሣዎችን መናሪያ ቤቶች በግሬደር የማፈራረሱን ተግባር ቀጥለን ነገና ነገ ወዲያ መሀል ከተማ የሚገኙትን የኦሮሞ ያልሆኑ ቤቶችና ሕንጻዎችን እንገነዳድሳለን። (ልብ አድርጉ በነዚህ ሁለትና ሦስት ቀናት ብቻ በለገጣፎ አካባቢ ወደ አራት ሺህ የሚጠጉ መናሪያ ቤቶች እንደፈራረሱ በሣተናው አንብበናል። አስቡት - አራት ሺህ ቤት እያንዳንዱን በአምስት የቤተሰብ አባላት ብታባዙት 20 ሺህ ሰው በአንድ አዳር ጎዳና ወጣ፤ ሀብት ንብረቱም በግሬደር ተጨፈላለቀ። አራት ሺህ ቤት ማለት በከተሞች ብያኔ የሁለት ከተማ ሕዝብ ማለት እንደሆነም መረዳት ተገቢ ነው። የኦ.ዲ.ፓ ጀግንነትና ኢትዮጵያዊነት እንግዲህ በዚህም ይገለጻል። ዘርን ካጸዱ አይቀር እንዲህ ነው። ጎበዞች!! ያበጠው ይፈንዳ እንጂ እረ በርትታችሁ ቀጥሉ።

1.3 ባንኮችን፣ አየር መንገድን፣ የገንዘብ ተቋማትን ወዘተ. በመቆጣጠር ለኦሮሞ ባለሀብቶች የምናደርገውን ከወያኔ የተማርነውን አድልዎ በስፋት እንቀጥላለን። (ይህም የጠ/ሚኒስትሩን እንደበታዊ አቀራረብና በተግባር ግን ምን እየተከናወነ እንደሆነ ቁልጭ አድርጎ የሚያሳይ በሀገራችን ውስጥ እንኬክስፒርንና ዳንቴን የሚያስከነዱ ጸሐፊ ተውኔቶችን መፈልፈል የሚጠቁም ነው።)

1.4 ከዚህም በተጓዳኝ ልክ እንደወያኔዎች ሁሉ የአዲስ አበባን የሕዝብ አስፋፈር ለመለወጥ እስካሁን ብቻ በመቶ ሺዎች የሚቆጠሩ ሰዎች ከገጠሮች እያመጣን የአዲስ አበባ ኗሪነት መታወቂያ አድለናል። ገና ደግሞ እንቀጥላለን። (በአንድ በኩል ሌሎችን መንቀል - በሌላ በኩል የራስ የሚሉትን ዜጋ ከጠቅላይ ግዛ እያመጡ መትከል። ይቺ ናት ወያኔያዊ ጨዋታ ማለት። ወያኔም በወልቃይት፣ በራያና በአፋር እንዲሁም በአዲስ አበባ ያደረገው ይሄንኑ ነው። ጎረምሳ ዝንጀሮ ያባቱን ኮቴ ከጎረም አየተራመደ ለክቶ አኩል ሲሆንለት ያባቱን ሚስት እናቱን ቀምቶ እንደሚያገባ ሁሉ አህዴድም እያደረገ ያለው ልክ እንደዚሁ ነው። በቡዳ ቤት ሰላቢ ገባና ትያትሩ ጦፈልህ። ዝም ብለህ መጨረሻውን ብቻ ማየት ነው።)

2. ይሄ ፌዴራላዊ ሥርዓት እንደፌዴራል ሥርዓት ተቆጥሮ ሞቶ አህዴድም አቅም አገኘሁ ብሎ ልክ እንደወያኔ "ሥርዓቱ የሚለወጠው በመቃብሪ ላይ ነው፤ በርሱ መጣችሁ ማለት ባይኔ መጣችሁ ማለት ነው" እያለን ነው። በወረት ፍቅር ከናወዘ ጎረምሳ ዝንጀሮ ከዚህ በላይ አይጠበቅም።

በጥቅሉ ይህ ወቅት ብዙ ነገሮችን አጉልቶ እያሳየን ነው። የፖለቲካ አሰላለፎችም እንዲሁ ግልጽ ሆነዋል። ማን የማን ጥገኛ እንደሆነ ተለይቷል። ማን እፍኝ

ለማትሞላ ምሥር እንዳደረገና ወንድሙን ይሥሃቅን (ሀገርን) እንደሸጠ፣ ማን ለፍርፋሪ ሥልጣን እንደተንበረከከና ወገኑን እንደካደ፣ ሀገራዊ ራዕዩንም አሸቀንጥሮ እንደጣለ፣ ማን በአስመሳይነት ካባ ተጀቡኖ ቀን ቀን “ኢትዮጵያ፣ ኢትዮጵያ” እያለ ማታ ማታ ከዘረኞችና ከከፋፋዮች ጋር ባንኮኒ ላይ ዊስኪውን እንደሚጨልጥ አየተረዳን ነው።

አሰላለፋችን በሚዲያውም አየለየለት ነው። በዚህን ወቅት ስለኢትዮጵያ መዘመርን እንደወንጀል የሚቆጥሩ የአንድነት ኃይል ነን ባዮችን እያየን ነው። እንደጓድ ቆምባጫምባው መሆን አምሮኝ ወይም ፈልጌ አይደለም። ምሳሌ ለመስጠት ያህል ነው። አዎ፣ ለምሳሌ ይህችን ጽሑፍ በሚዲያው የሚያወጣት ኢትዮጵያዊ ነው ወይምና ቢያንስ የሃሳብን በነፃነት መንሸራሸር የሚደግፍ ዲሞክራሲ ነው። የሚያፍናት ግን ወያኔና ወያኔያዊ ባሕርይ የሚያሰቃየው ነው ወይም የሃሳብን በነፃነት መንሸራሸር የሚጠላ አፋኝና አምባገነን ነው። ከዚህ የሚያልፍ ነገር የለም። ስለዚህም አሰላለፋችን ከዚህም ይነሳል፤ ከዚህም ይፈረዳል፡ ፡ በዚህ ጽሑፍ ውስጥ ሀሰት ከተነገረ በተፈለገው ሁሉ አምላለሁ። ይህን ጽሑፍ የማያስተናግዱ አደግመዋለሁ ኢትዮጵያውያን ነን ማለት ሊያሳፍራቸው ይገባል። ለገጣፎ ላይ 4000 ቤት፣ ቤተ መንግሥት አጠገብ ብዙ ቤት፣ በፋሪና በሌፍቶ እጅግ ብዙ ቤት እየፈረሰ፣ ፖለቲካው ከቀን ወደ ቀን እየተግማማና ወደ አንድ ወገን ያጋደለችው መርከብ ልትገለበጥ አንድ ሐሙስ ብቻ በቀረበት ሁኔታ ዝም ጭጭ የሚል የፖለቲካ ድርጅትና ሚዲያ ከአድር ባይ አዘጥዛጭ ተለይቶ አይታይም። በአፍ የሚሉትና በብቅል ቀን የሚወሻክቱት እየተደበለለቀባቸው የሚቸገሩ ወገኖች እንዳሉም አየተረዳን ነው - በዘር ጥላቻ የታወሩ ጭምር። እነዚህን አስተኔ የሌሊት ወጮች ታሪክ ዋጋቸውን እንዲከፍላቸው ከመጸለይ በስተቀር የምንለው የለም። ወይም ከወዲሁ ልብ ይስጣቸው። የሚገርም የነገሮች አካሄድ ውስጥ እንገኛለን። የዓለማዊ አንድነት መገለጫው ብዙ መሆኑንም በአግረ መንገድ አያስተዋልን ነው።

ለማንኛውም ያቺ መክረኛ ሴተኛ አዳሪ አለች የተባለውን መጥቀስ ፈልጌ አሁን ጠፋኝና ተውኩት። ዘንድሮ ይለያል ጉዳ። አዎ፣ ኢትዮጵያን አጭበርባሪ አስከወዲያኛው አጭበርብሯት አያውቅም። የመቶ ሚሊዮን ሕዝብ እረኛ በጎጠኞች የሚሸነፍበት አንድም አመክንዮም የለም።

ግን አባካችሁን ስንጣላ እንደምንታረቅ ሆነን እንጣላ። ስንነጋገር እንደምንገባባ ሆነን እንነጋገር። መቅኒ ውስጥ ገብቶ ከትውልድ ወደ ትልድ እየተለለፈ የሚያመረቅዝ መጥፎ ነገር ከሠራን እኛን ብቻ ሳይሆን ልጆቻችንንም እንጎዳለን። ወያኔ በተለይ በአማራ ላይ የሠራው ግፍና በደል ከዚህ አንጻር የሚታይ ነው። አማራንና ወያኔን ለማስታረቅ ልነሳ የሚል ምድራዊ ኃይል የሚፈራው እንግዲህ በአማራ በደረሰው ተዘርዘሮ የማያልቅ የፈረ ዱላ ዓይነት ወያኔዊ ሰቆቃ ሳቢያ ነውና ከአሁን በኋላ ጉልበተኝነት የሚሰማው ቡድን ጉልበቱን በጠበልም ይሁን በሥነ አእምሮ ሀክምና ሰከን እያደረገ በቅጡ እንዲበድል - መበደልም ካለበትና ካማረው - ራሱን ያርቅ፤ ያስተካክል።

በተረፈ ዐውድማው በየአቅጣጫው እየተለቀለቀ ነው። በቅርቡ ለአገልግሎት ዝግጁ እንደሚሆን በጉጉት ይጠበቃል። በሬዎቹም ወደየዐውድማቸው በመሠማራት ላይ ናቸው፡ ፡ በኮረም በኩል ለምሳሌ የተሰማ የጦርነት ጥንስስ ዜና አለ (<https://www.satenaw.com/amharic/archives/63877>)። ሁሉም ይሰናዳ። መቀመጥ መቆመጥ ነው - ምን ይፈይዳል? አሁን መጨረሻ ነው። ሰላም ምን ይሠራል? አዎ፣ ጎራዎችም በፀጥታ ብዛት ደንቅረዋል። የባሩድ ሸታም ናፍቋቸዋል።

: ልክ ነው፤ ብንራብ ብንጠማም መለከቱ ይነፋና ወንድና ሴቱ ይለይ። ከሁልጊዜ ፈስ ደግሞ የአንድ ቀን ምንትስ እንደሚሻል ግልጥ ነው። ሁልሀም ታጠቅ፤ ዝመት፤ ባባቶችህ ወኔም እርስ በርስ ተፋለምና ሀገርህን የጃርት መፈንጨ አድርጋት። ያ ነው ጀግንነት ማለት! ቀን ሲሰጥህ በወንድሞችህ ጨንቃ ላይ ቆመህ ነው ማስጨነቅ። አለዚያ ወንድነትህ እንዴት ይታወቃል? ምኑንስ ተወልደከው! ለማንኛውም ታዲያ ርብን ጠብቃት፤ መሀል ሸዋንም አትርሳት። ጎጃም፣ ጎንደር፣ ወሎ፣ ሸዋ፣ ባሌ ... ክምርህን ከሚገነብሩ ወጣት ዝንጅሮዎች ሰብልህን ጠብቅ።

መረሳት የሌለበት ግን ወያኔ ለአማራ ብላ የረጨቻቸው መርዞች፣ ያቆመቻቸው አፓርታይዳዊ ምሠራቶች ሁሉ ለተጋሩም የሚተርፉ መሆናቸው ነው። ለዚህ እኮ ነው “ለሰው ጉድጓድ ስትቆፍር አታርቅ” የሚባለው። የጥቃቅን ፌዴራል ተብዬ መንግሥታትን ሁብትና ገንዘብስ ማን ነበር የሚዘባነንበት? የዘሩትን ማጨድ ያለ ነው። አሁን መሀል ሜዳ ቆሞ መጨነቅ ዋጋ የለውም - መጋፈጥ እንጂ። መጥኖ መደቆስ ዱሮ ነበር። ቻው ቻው ወያኔ። ቤት ለእምቦሳ አህዴድ!...

አለቃ ገ/ሃናም “ማዘንጊያ፣ እዚያም ቤት አሳት አለ” ያሉትም ለዚህ ነው። አሁን በውነቱ ከትግራይና ከአማራ ብዙ የሚያጣው ማን ነው? ባለፉት 27 ዓመታት መሬቱን፣ ወርቁን፣ ሕንፃውን፣ ገንዘቡን፣ ምኑን ምናምኑን ሱቅ እንደገባ ሕጻን በስግብግብነት ሁሉንም ያጋበሰው አማራ ነው ወያኔ? እናስ ማን ይሆን ይበልጥ የሚጎዳው? “ባመጣኸው ዳኛ ትሆን እሥረኛ” ማለትም አሁን ነው። ልናይ አይደል?

(ma74085@gmail.com)